

"Ümummilli Lider Heydər Əliyev və Azərbaycanda qadın siyasəti"

Masallıda Ulu Öndərin doğum günü ilə
bağlı tədbir keçirilib

Masallı Tarix-Diyarşünaslıq Muzeyinin və Yeni Azərbaycan Partiyası rayon təşkilatının birgə təşkilatçılığı ilə "Ümummilli Lider Heydər Əliyev və Azərbaycanda qadın siyasəti" mövzusunda tədbir keçirilib.

Yeni Azərbaycan Partiyasının qurucusu və memarı Ümummilli Lider Heydər Əliyevin anadan olmasının 102 illiyi münasibəti ilə keçirilən tədbirdə şəhid anaları, veteran və gənc qadınlar iştirak ediblər.

Tədbiri giriş sözü ilə açan YAP rayon təşkilatının sədri Seyfəddin Əliyev qeyd edib ki, Azərbaycanın ictimai-siyasi həyatında qadınların rolunun artması və fəaliyyət dairəsinin genişləndirilməsi ölkəmizin uğurlarından biridir. Azərbaycan qadınları bu gün dünya qadınlarının qabaqcıl dəstəsi ilə bir sırada addımlayır. Ümummilli Lider Heydər Əliyevin rəhbərliyi dövrlərində qadınlarımızın ictimai-siyasi həyata transformasiyası, onların dövlət idarəçiliyində təmsilçiliyi, xanımlarımızın bütün sahələrdə kişilərlə bərabər hüquqlara malik olması dövlət idarəçiliyi kursunun prioritet istiqamətlərindən birinə çevrilib. Artıq Prezident İlham Əliyevin və Birinci vitse-prezident Mehriban xanım Əliyevanın apardığı məqsədyönlü siyasət nəticəsində Azərbaycanda gender dövlət siyasəti formalaşmışdır".

Çıxış edənlər də bildiriblər ki, Ümummilli Liderin qadınlarla bağlı məsələlərin həlli üçün imzaladığı mühüm fərman və sərəncamlar qadınların hüquqlarının təminatı istiqamətində irəliyə doğru atılmış tarixi addımlardır. Heydər Əliyev hər zaman vurğulayırdı ki, dövlət quruculuğunun bütün mərhələlərində xüsusi xidmətləri olan Azərbaycan qadınları ölkəmizdə ictimai-siyasi sabitliyin və əmin-amanlığın qorunması, milli dövlətçiliyimizin daha da möhkəmləndirilməsi üçün var qüvvələrini sərf ediblər. Azərbaycanda lider qadınlar, sahibkar qadınlar yetişir. İqtisadiyyatda, siyasətdə, elmdə, təhsildə - bir sözlə, hər sahədə bunu görmək olar. Bu gün Azərbaycanda qadınların cəmiyyətdəki yeri və rolu həm xalqımızın öz mental ənənələrinə bəslədiyi hörmət, həm də dövlətimizin yeritdiyi siyasət sayəsində yüksək qiymətləndirilir.